

БЕЛАРУСКИ ЗВОН

Радыкальная тыднёвая часопісь.

Цана асобнага нумару 20 гр.

Адрэс Рэдакцыі і Адміністрацыі:
Вільня, Ліпоўка 18.

Адрэс для карэспандэнцыі і пад-
піскі: паштовая скрынка № 19.

ПРЫЙМО ІНТЭРЭСАНТАЎ
ад 10 да 2 гадз. што-дня,
апрача святаў і нядзель.
Падпіска з дастаўкай да хаты:
на 1 год — 6 зл., за паўгоду — 3 зл.,
за 3 мес. — 2 зл., за 1 мес. — 50 гр.

Год I.

Вільня 20 чэрвеня 1931 г.

№ 14

Беларуская Гімназія Бацькаўскага Камітэту

ў Вільні [Вострабрамская 9].

Уступныя экзамены для паступаючых
у I, II, III, IV, V, VI і VII кл. **вясною**
адбудуцца 23, 25, 26 і 27 чэрвеня 1931 г.

ДЫРЭКЦЫЯ.

ЯШЧЭ АДНА ТРАГЕДЫЯ.

Справа ўзгадавання нацыянальна сьведамай беларускай інтэлігенцыі — гэта ў нашых варунках галоўная справа сягонняшняга дня. Пры нячысьленасьці нашых інтэлігенцкіх сілаў пад Польшчай, пры немагчымасьці нават для іх здабыць сабе адпавядаючую іх ведзе і здольнасьці працу ў дзяржаўных ды самаўрадавых установах, ужо раней абсаджаных бадай выключна прадстаўнікамі «пануючае нацыі», — вытвараецца такое палажэньне, што ўсім грамадзкім жыцьцём у Заходняй Беларусі кіруе інтэлігенцыя польская, часта навезеная з Галічыны і затым зусім ня ведаючая ані нашага народу, ані тутэйшых адносінаў з усімі іх асаблівасьцямі. Дык нашай інтэлігенцыі прыходзіцца працаваць над падняцьцем нацыянальнае беларускае культуры ў масах, стуючы як быццам па-за арганізаваным дзяржавай грамадзка-дзяржаўным жыцьцём, а гэта робіць заданьне яе асабліва трудным: трэба і сабе на кусок хлеба неяк зарабіць, і знайсці такія шляхі для сваёй грамадзкай працы, каб — стуючы вонка дзяржаўна-грамадзкіх установаў і арганізацыяў — усё-ж мець сувязь з масамі, мець да іх нейкі доступ.

Кожны год, калі некалькі дзесяткоў маладых беларускіх сілаў канчае беларускія гімназіі, паўстае цяжкае і балючае пытаньне: куды-ж ім ісьці вучыцца далей, які фах, якую спецыяльнасьць ім выбраць, каб у сваёй далейшай працы быць незалежным ад зьменных палітычных настрояў, пануючых у дзяржаве, ды і адначасна працай у сваёй спецыяльнасьці, ня кажучы ўжо аб працы агульна-грамадзкай, даваць найбольшую карысьць свайму народу і свайму краю?

Што-ж адказаць нам на яго?

Даць нейкі агульны *позытыўны* адказ на яго — вельмі цяжка: трэба-ж лічыцца з тым, што нельга навязаць чалавеку спецыяльнасьць, да якое ён ня мае ніякае ахвоты, якая магла-бы стацца непасільным цяжарам для яго на ўсенькае яго жыцьцё. У такіх варунках немагчыма з карысьцю для свайго народу працаваць, бо кожная праца вымагае пэўнага энтузіязму, захапленьня ёй, а пачуцьцё, што выбраная пад націскам звонку спецыяльнасьць ёсьць нешта чужое, нейкая абуза, — толькі забі-

вае ўсялякую энэргію і ўсялякі энтузіязм. Дык шмат лягчэй даць на пастаўленае нам пытаньне адказ *негатыўны*: чаго ня выбраць. І тутакі адказаць ужо ня так трудна: *ня выбраць такое спецыяльнасьці, праца ў якой немагчыма ў родным краю, вымагае выезду па-за межы яго — да чужых, адрывае нашага інтэлігента ад родных гушчаў.*

Незалежна ад тэй трагедыі будучыны, якая стаіць перад беларускім інтэлігентам пасьля сканчэньня яго адукацыі, перад сёлетнім выпускам моладзі з беларускіх гімназіяў паўстае новая трагедыя — *трагедыя сягонняшняга дня*, якая пагражае катастрофай усім яе праектам і лятуценьням аб навуцы ў вышэйшай школе наагул. Справа ў тым, што ў урадавых сфэрах паўстала думка непамерна падняць плату за навуку ў вышэйшых школах — да такое вышыні, каб дзяржаўнаму скарбу ня прыходзілася гэтулькі грошы дакладаць да ўтрыманьня гэтых школаў, як цяпер. Усё гэта — вынікі гаспадарчага крызісу і аслабленьня заможнасьці народу, няздольнага ўжо аплачваць падатковыя цяжары ў такой меры, як было да крызісу. Калі праект гэты будзе праведзены ў жыцьцё, ня глядзячы на аднадушныя пратэсты ўсяго студэнцтва Польшчы бяз розьніцы нацыянальнасьці і вызнаньня, дык створыцца палажэньне, пры каторым ня толькі новым нашым матурыстам ня прыдзецца пабачыць унівэрсытэцкіх муроў, але і тыя, якія ўжо вучацца ў вышэйшых школах, будуць прымушаны ўцякаць з іх: бо-ж сярод беднага наагул беларускага грамадзянства ня шмат знойдзецца «багатыроў», якія-б маглі плаціць прадугледжаныя ў урадавым праекце *1,200 злотых у год за навуку.*

Так да старых трагедыяў беларускага народу далучаецца сягоння пагроза яшчэ аднае — новае. Ці здзейсніцца яна, ці мо' перад гэтай пагрозай дзецям *усяе беднаты Польшчы* бяз розьніцы яе нацыянальнасьці і вызнаньня грамадзкія сілы Польшчы здолеюць дружна выступіць на абарону права беднаты на вышэйшую адукацыю, — адказ на гэта прынясе нам блізкая ўжо будучына: пачатак новага школьнага году — не за гарамі.

„Палітычная бомба“.

(Да візіты нямецкіх міністраў у Англію).

Нямеччына пачала вельмі ярка выказваць новую актыўнасьць ды незалежнасьць сваёй палітыкі, — як унутранай, таксама і вонкавай.

Першаму дае доказ кангрэс Штальгэльму, другому — так званая «візіта ў Чэкэрс». Ці ў гэтых да англііскага прэм'ера, які цяпер жыве ў гэтым летнім палацы прэм'ераў Англіі.

Гэтая візіта — няменш, як маніфэстацыя Штальгэльму — усхвалявала ўсю Эўропу, асабліва-ж яе — «францускую палову».

Абодва акты маюць цесную сувязь. — Наладжаны ярка напярэдадні падарожы ў Англію кангрэс Штальгэльму меў паказаць — усе тыя небяспэкі, якія-б выклікаў унутры краю непасьпех Лёнданскай візіты нямецкіх міністраў. Нямечкія ваяўнічыя нацыяналісты «рвуцца да ўлады», дык няўдача ўрадавай м'сі ў Лёндане змусіла-б — страціўшы тэды рэшткі папулярнасьці ў краі і сілы — нямецкі ўрад — уступіць ім уладу... А тады... Што было-б «тады», аб гэтым якраз і павінен быў нашкодзіць «образ а музыккай будучыні» кангрэс Штальгэльму...

„ГАНЕБНЫЯ ТЭМПЫ“.

(Як выконваецца «пяцілетка» на прасторы БССР).

У № 142 менскай «Звезды» з 29-V с. г. паддзены цікавыя лічбы аб «тэмпях» выкананьня на прасторы Усходняй Беларусі адной з галінаў слаўнай «пяцілеткі», якая — на страх ці, мо' й са страху ўсіх буржуаў, — так рэкламуецца (пазытыўна, ці негатыўна) прэсай абедзьвюх паўкуляў.

Афіцыйныя лічбы — (хіба-ж яны ня лгуць!) — сьвярджаюць, што ў сярэднім на прасторы Б.С.С.Р. пяцілетні плян — у галіне сяўбы «выкананы» на 25-V с. г. толькі на 27,2 прац., ці — крыху больш, як у чацьвертай частцы «прадбачанае» засеўнае плошчы.

Лічбы для пасобных раёнаў Усх. Беларусі — яшчэ больш цікавыя.

Так — Магілёўскі раён выканаў засеўную «пяцілетку» толькі на 12,2 прац., Расьнянскі — на 12,8 прац., Суражскі — на 8,5 прац., Межанскі — на 8,7 прац., Дрысенскі — на 7,9 прац., а Чарэйскі — дык аж на 2,9 прац....

Такія-ж больш-менш тэмпы адзначае газэта і для раду іншых раёнаў, як — Нараўлянскі, Карэліцкі, Гарадоцкі, Віцебскі, Высачанскі і Батанхавіцкі.

„Ганебныя тэмпы“ — слухна абураецца... сама на сябе радавая ўлада — у сваім афіцыйзе!

Няведама, аб чым гутарылі нямецкія міністры з англііскамі. Але ўся эўрапейская прэса насамперш сьвярджае, што такія гутаркі іх — у адсутнасьці францускіх іх калегаў — рэч нячужаная дагэтуль у «лёкарнскай Эўропе»!

Францускія палітыкі, а першы між імі Брыян робяць від, быццам іх «не датычыць ды ня цікавіць, аб чым гутарылі Брыюнг з Мак-Дональдам»... Але ўзапраўднасьці ёсьць неяк інакш.

Вось як піша аб гэтай візіце ды і аб уражаньні ад яе ў Парыжу карэспандэнт газ. «Кур. Варш» — на заўтра пасьля візіты. «Ня гледзючы на невялікую адлегласьць Лёндану ад Парыжу, тутакі вельмі мала ведаюць аб рэзультатах англііска-нямецкіх гутарак.

Але ў палітычных колах ходзяць глухія весткі, пераказваньня ў найвялікшай таёмнасьці, аб тым, што ў бліжэйшым часе мае выбухнуць нейкая палітычная «бомба» нябывалага яшчэ калібру... «Бомба, якая перавярне дагары нагамі ўвесь лад сучаснай Эўропы».

«Кажуць таксама, што найвялікшыя асколкі гэтай бомбы маюць трапіць акурат у Польшчу».

Ну, можа, да «бомбы» яшчэ фактычна далёка, але характэрна ўжо адно гэтае «чаканьне бомбы» у Парыжу.

У істодзе справа, як піша далей той-жа карэспандэнт, пакуль што стаіць прасьпеі.

Нямецкія міністры паехалі ў Лёндан, каб растлумачыць найбольш прыхільнаму да Нямеччыны з усіх урадаў вялікіх дзяржаў — ураду Мак-Дональда — фактычны стан рэчаў, як палітычны таксама і эканамічны, у Нямеччыне і прасіць яго падтрымаць дамаганьні з яе боку — у справе зьмяншэньня цяжараў адшкадаваньняў. Бо-ж гэтая задача цяпер для Нямеччыны стаіць на першай чарзе.

Але справа перагляду «пляну Юнга» — вельмі скамплікаваная. Ня толькі Францыя, але-ж і Англія не захоча так лёгка трапіць мільярды, якія яны могуць яшчэ дзёрці з Нямечкага народу — на падставе сьпярша прымусовага «трактату», а пасьля «дабравольнай умовы» з Нямеччынай. Трэба або добра пастрашыць крэдытараў Нямеччыне пагрозай яе фінансавага банкруцтва ды палітычнага краху (Гітлерам ды камуністамі!), або — заапэляваць да «шляхотнасьці» Амэрыкі, каб тая зраклася зноў часткі адшкадаваньняў. Але, як кажучы бэрлінскія падгалоскі Вашингтону ды Нью-Ёрку, Амэрыка згодзіцца на гэтыя ахвяры толькі пад варункам шчырага і паважнага разбраеньня Эўропы, якая мае аж два «мураваньня» трактаты сусветнага «вечнага міру» і ня глядзячы на гэта на выперадкі павялічвае сваі ўзбраеньні, рыхтуючыся ўсцяж да вайны...

Амэрыка, мо' і «хоча дараваць» Эўропе пазычаны на вайну мільярды, але не на тое, каб гэтыя «апшчаджаныя» такім чынам мільярды былі

(гл. на адвароце).

кінуты на новыя ўзбраенні — на правакаванне няўхільна новай вайны! І вось — дзіўная рэч! — Англія, паразумеўшаяся ўжо цалком з Амерыкай у справе збраенняў на моры і не зацікаўленая ў збраеннях на сушы, як і параўнальна разброеная Нямеччына, зразумела — больш за ўсіх заінтарэсаваная ў скасаванні адшкадаваньяў, — цалком падтрымліваюць гэты слушны варунак Амерыкі. Спраціўляецца яму, а з ім, зразумела, і скасаванню адшкадаваньяў — наймацней — Францыя!

У чым жа-ж сутнасць справы?

Польскі карэспандэнт зусім выразна піша аб гэтым з Парыжу. Амерыканскае дамаганьне разбраення Эўропы, зразумела, ударыла б найсілыней якраз па найвялікшай мілітарнай дзяржаве ў сучаснай Эўропе — па Францыі.

„Зьнішчыць баявую здольнасць французскай арміі“, «скасаваньне ўрэшце ваенную дыктатуру Францыі ў Эўропе» — вось запраўдны мэта падрыхтоўваючыся акцыі новай палітычнай хэўры: Амерыкі, Англіі і Нямеччыны, да якой — бяз сумніву — зараз-жа далучыцца варожа да Францыі Італія!

Наладзіць дакладна акцыю гэтай «хэўры» і паехалі быццам — побач з справай сваіх ад-

шкадаваньяў — нямецкія міністры да Мак-Дональда.

Так, на падставе парыжскіх «глухіх чутак» ды вестак тлумачыць — хіба-ж блізка да праўды! — спрытны карэспандэнт польскай газеты, заўсёды добра інфармаваны.

Паважная французская газета «Тан» некалькі сэнсацыйна, але няменш слушна сцвярджае, што — як бы ні было — «візіта ў Чэкэрс, гэта — новая эра ў прыязні паміж Англіяй і Нямеччынай», прыязнь, якая можа выклікаць новы зварот у эўрапейскай палітыцы, а нават — «вырваць цалком з эўрапейскай гісторыі балонкі, на якіх напісаны падзеі 1914—1918 гадоў».

Ці мелі пасьпех у Лёндане нямецкія міністры?

Ня ведама. Галасы прэсы — супярэчныя. Але вось, што піша той самы карэспандэнт польскай газеты з Парыжу.

«Як відаць манёўры Брыюнга ўдаліся цалком. Можна яго павіншаваць з пасьпехам, разьмеры якога перавышаюць нават яго ўласныя надзеі»...

Так і запішам.

ПАЛІТЫЧНАЕ ЖЫЦЦЬЦЕ.

Польшча.

Перамены у складзе ўраду.

Зьяўляўшыся у прэсе весткі аб спадзяваных пераменах у складзе ўраду здзейснілася: Мін. унутр. спраў генарал Славоі-Складкоўскі назначаны II віцэ-міністрам ваенным, а на яго месца назначаны віцэ-прэм'ер палкоўнік Перацкі.

Заявы новага міністра скарбу.

Новы міністар скарбу Ян Пілсудскі — у гутарцы з рэдактарам урадавай «Газеты Польскай» — паміж іншым заявіў, што рада міністраў паставіла — зьменшыць агульную суму бюджэту на бягучы год да 2 мільярдаў 460 мільёнаў зл. Як ведама, бюджэт быў апрацаваны ўрадам і прыняты парламантам — (клубамі БВ) у суме 2 мільярды 860 міль. (кругла). Такім чынам недахоп, які цяпер трэба будзе зьлікваць эканоміяй, дасягае — па думцы рады міністраў — 480 з лішка мільёнаў! Як ведама, мін. Матушэўскі сьпяраша адкідаць усялякую магчымасьць недахопу, пасля лічыў яго ў суме 250—300 мільён. А ўзапраўднасьці недахоп можа быць і яшчэ большы, як 400 міль.

Такім чынам, казаў мін. Ян Пілсудскі, раўнавага бюджэту будзе бязумоўна захавана.

Што датычыць «магчымасьці дапльву ў Польшчу замежных капіталаў», дык міністар мае ў гэтым добрыя надзеі: добрыя, сталыя палітычныя стасункі («палітычная стабілізацыя») унутры Польшчы, як і сумленна сплата ўсіх пазыкаў польскім скарбам, здабываюць усьцяж даверра заграчнага капіталу. Дык — калі ня зараз, то ў далейшай будучыне гэтыя плюсы пераважаць».

А таму, кажа міністар, — „у будучыню Польшча можа глядзець з належным спакоем“.

Афіцыйны абрэз гаспадарчага стану Польшчы.

У значнай супярэчнасьці з оптымістычнымі наагул заявамі п. п. прэм. Прыстара і віцэ-мін. Скажыньскага стаяць факты і лічбы, паданыя ў апошнім камунікаце ўрадавага Інстытуту Гаспадарчых Дасьледаў у Польшчы.

За красавік гаспадарчы стан Польшчы значна пагоршыўся. Збыт вугальня ў краі ўпаў далей.

Збыт вырабаў жалезных упаў так сама. У прамысловасьці мінеральнай і металёвай наагул наступіла далейшае зьмяншэньне прадукцыі. Таварны рух на чыгунцы таксама ўпаў.

У галіне прамысловасьці спажывчай і тканінай — зьмяншэньне лічбы работнікаў.

На грашовым рынку палажэньне наагул пагоршылася: лічба пратэставаных вэксалёў павялічылася, сума ўкладаў у банках значна зьменшылася. У Банку Польскім — далейшы спадак валютных рэзерваў.

Гуртовныя цэны прамысловых тавараў усьцяж спадалі.

Дрэннае палажэньне гаспадарчае заграчнай не варожыць хуткай паправы і для Польшчы.

Падобна сумны абраз дае і чарговы агляд Банку Гаспадаркі Краёвай — на 28 траўня.

Падатковыя магчымасьці насяленьня, асабліва-ж зямляробаў, — зьменшыліся далей. Крэдытныя ўстановы абмежылі сваю дзейнасьць. У нафтавай прамысловасьці далейшы спадак.

Збыт цукру ў краі зьменшыўся. Штучных гнаў у гэтую вясну купляе зямляроб значна

Таксама наагул гандлёвы абароты на краёвым рынку ў вясеньні сэзон гэтага году былі меншыя, як летась.

Гэтае агульнае зьмяншэньне гандлю і прадукцыі ў краі выклікала і адпаведнае зьмяншэньне работніцкіх заробаткаў.

Як бачым, новы ўрад палк. Прыстара мае шмат да работы.

Раптоўная звышка курсу даляра у Польшчы.

У апошнія дні на варшаўскай біржы раптам падскочыў курс даляра. Меры, прынятыя міністэрствам скарбу, спынілі ігру на звыжку даляра на біржы, на якой «наступіла супакоеньне».

Раптоўны ўзрост попыту на даляры на біржы, як высвятляе прэса, ня выкліканы якімісьці хістаньнем польскай валюты, якая забяспечана з значнай надвышкай па над норму, прадбачаную ў статуде Польскага Банку.

Трэба думаць, што звышка даляра ў Польшчы — водгук хістаньяў нямецкіх вартасцяў, з якімі заўсёды цесна звязаны польскі валютны рынак.

Хваляваньне сярод работнікаў і безработных.

На грунце агульнага крызісу ўсьцяж уздымаюцца хваляваньні сярод работнікаў і безработных у Польшчы.

Найважнейшым фактам гэтага руху ў апошнія дні зьявілася забастоўка працаўнікоў мескіх трамваяў і аўтабусаў у Варшаве. Забастоўка выбухла 9 чэрвеня з прычыны спору работнікаў з дырэкцыяй у справе тэхнічнай арганізацыі працы. Дырэкцыя звольніла работнікаў, якія лічылі немагчымымі пастаўленьне варункі працы. Іншыя працаўнікі падтрымалі звольненых таварышоў. Дырэкцыя зачыніла майстроўні. Тады работнікі абвясцілі забастоўку. Але далейшы ход падзей высветліў, што — побач з выбранай прафэсійнальным саюзам для перагавораў з магістратам камісіяй — за яе плячыма дзеяў тайны забастовачны камітэт. Такім чынам — калі камісія саюзу дабілася ад варшаўскага магістрату спушчэньня ўсіх дамаганьяў работнікаў і дзеля таго запрапанавала работнікам спыніць забастоўку, дык забастовачны камітэт, на які, як пішуць газеты, быццам сільна ўплывалі камуністы, наадварот — трэбаваў прадаўжэньня забастоўкі, высунуўшы рад новых далёка сягаючых трэбаваньяў. І вось — вельмі характэрна для настрояў большасьці работнікаў, нават сярод такіх упрывядзёных, як працаўнікі варшаўскіх месставых трамваяў: большасьць іх на мітынг у майстроўнях 10 чэрвеня, на якім было звыш 2,000 учаснікаў, выразіла недаверра праф.-саюзнай камісіі, складаўшайся з сяброў ППС і «БВС», і паставіла забастоўку прадаўжаць, як прапанавалі аратары-камуністы...

Мітынг выбраў новую камісію, але магістрат яе ня прыняў.

Адначасна ўрад прыняў рашучыя меры дзеля спынення забастоўкі. Увесь забастовачны камітэт, як і новыя камісія, былі арыштаваны, а вагоны пушчаны ў ход — пад «наглядам» узброеных паліцыянтаў.

Газеты пішуць, быццам усе сябры арыштаванага камітэту і камісіі аказаліся камуністамі.

За апошнія дні ў розных месцах Польшчы адбыліся дэманстрацыі безработных (— у Жырардове, Калышу, Катавіцах, Вільні і інш.).

Новы «проці-гарэлкавы» закон.

Толькі што апублікаваны і 17 чэрвеня ўваходзіць у сілу новы «проці-алкагольны» закон, які быў прыняты Сеймам яшчэ 4 сакавіка г.г.

Закон гэты — «проці-алкагольны» толькі па назову, але па сутнасці новы закон — значна пагаршае нават тая магчымасьці барацьбы проці п'янства, якія яшчэ даваў закон, выданы ў 1920 г. Новы закон значна — удвая, мо' на'т утвая! — павялічвае колькасць месцаў прадажы сьпіртных напіткаў у краі, дазваляючы прадаваць гарэлку ў буфэтах на станцыях чыгункі, на пароходах, у цягніках і г. д., што забаранялася старым законам. Новы закон — і гэта мо' найбольш сумная рэч — касуе тое права гмінных самаўрадаў гмінаў забараняць у сябе цалком прадажу гарэлкі, якое даваў ім стары закон.

Як ведама, калі дзьвюх сотняў сельскіх гмінаў у Польшчы паставіла — на падставе закону 1920 г. — забараніць цалком на сваіх абшарах прадажу гарэлкі, зразумеўшы, што для прадоўнага селяніна ці работніка, які жадае прапраўды для сябе лепшага — чалавечага і грамадскага — жыцьця, няма горшага ворага, як гарэлка. І вось цяпер — канец гэтай акцыі самаадраўленьня народных масаў на пляху да поўнай цьвярозасьці!

Як падлічыла адна з санацыйных газетаў, народ у Польшчы выкідае на гарэлку да мільярду золтых у год, ці — 7 пр. ц. усяго гадавога нацыянальнага даходу краі!.. У выніку гэтага ў даходнай частцы дзяржаўнага бюджэту прадабачыцца 401 мільёнаў золтых, як паступленьне з гарэлкавай манополіі.

Паўторныя выбары у Плоцкім вокрузе.

Найвышэйшы Суд, як ведама, скасаваў выбары ў Пл цкім вокрузе, дзе й пачалася ўжо прадыбарная кампанія. У звязку з гэтым, як піша апазыцыйная прэса, на сялянскага пасла Врону і Паца, якія агітавалі ў вокрузе, быў зроблены быццам санацыйнай баёўкай — напад. Азброеная ў рэвалверы ды рэзінавыя палкі баёўка крэпка пабіла прадыбарнікоў апазыцыі. Пас. Врона мае зламаныя руку і з сваім скалечаным таварышом ляжаць у бальніцы.

Заграіцай.

Дыплетатычная перапіска між Польшчай і Нямеччынай.

У адказ на дапушчаную нямецкім урадам страшэнна варожую да Польшчы дэманстрацыю 160-тысячнага (!) зьезду нямецкай «прыватнай арміі» (Штальгэльму), парад якой прымаў сам... «наступнік трону» ірыц Аўгуст, сын адстаўнага кайзера, — польскі ўрад выслаў у Бэрлін ноту з вострым пратэстам.

У адказ на польскую ноту нямецкі ўрад заявіў, што саюз «Сталёвага Шалому» — арганізацыя прыватнага характару, якая мае права — у межах дазволенах законам — карыстацца поўнай свабодай. На ўвагу польскай ноты, што ганаровым старшынёй гэтай «прыватнай арганізацыі» зьяўляецца сам прэзыдэнт Гіндэнбург, які прыслаў прывітаньне зьезду, нямецкая нота адмовілася ад усялякіх тлумачэньняў, заявіўшы, што нямецкі ўрад ня можа дапусьціць ніякага мяшаньня чужой дзяржавы ў справы стасунку чыннікаў нямецкай дзяржавы да тых ці іншых краёвых арганізацыяў. У канцы нямецкая нота дадае, што зьезд Штальгэльму ў Брэслаўлі можна разглядаць, як пэўны адказ з боку Нямеччыны на падобную-ж процінямецкую маніфэстацыю з польскага боку, якая адбылася ў Катовіцах 5 траўня с. г.

Водгукі у Францыі дэманстрацыі «Штальгэльму».

Вельмі востра адказаў на ваяўнічую маніфэстацыю нямецкай «прыватнай арміі» Брыян на паседжаньні парламанту.

Брыян заявіў, што апошні кангрэс Штальгэльму з правакацыйнымі прамовамі правадыроў і увесь «парад» гэтай «арміі» перад кривпринцам, князямі, маршаламі ды генараламі — начувана рэч нават для ваяўнічага наагул «Сталёвага Шалому». Асабліва баліць Брыяну, што Нямеччына адказала гэтым чынам — пасля апошніх сесіяў Рады Лігі — на так прыхільнаў Нямеччыны вырашаныя яе меншасьцёвыя скаргі на Польшчу! Нямецкі міністар тады, дамагаючыся адкладу да верасьня аканчальнай ліквідэцыйнага спору з Польшчай, абяцаў урачыста Радзе, што «Немцы ня зробіць нічога, што-б магло завастрыць далей польска-нямецкія стасункі». Брыян рэзка запратэставаў проці такой маніфэстацыі варожасьці да Польшчы, дадаўшы, што — калі з боку Нямеччыны ня будзе пажаданай зьмены на лепшае, тады — ня можна будзе з ей вясці мірнай палітыкі, як з іншымі дзяржавамі!

Што датычыць гутарак нямецкіх міністраў у Лёндане, дык Францыя аб гэтым не впацёціць.

ца (!): яна заўсёды адолее адвазаць «не», калі будучы закрунуці яе інтарэсы. Ня можа быць ніяк і гутаркі аб пераглядзе пляну Юнга, які зьяўляецца канчальным, не падлягаючым ніякім зьменам!»

Нямецкая прэса страшэнна абурана гэтай прамовай Брыяна. Газэты называюць яе — «нахальным мяшаньнем у ўнутраную палітыку Нямецчыны», радзяць Брыяну і ўсім французам ад сягоння прызваіцца да такога шчырага выяўленьня агульных і супольных пачудьцяў усяго нямецкага народу!.. Бо-ж — «усьцяж уздымаючыся патрыятычны дух і рух нямецкага народу пэўне-ж будзе выяўляцца яшчэ ў значна больш яркіх ды выразных знаках і здарэньнях!». Прэса заклікае нямецкі ўрад, каб выступіць з рашучым пратэстам проці — «нячувана-наглай прамовы Брыяна».

Брыян мякчэе.

15-VI на вялізарным кангрэсе саюзу былых баявікоў французскай арміі ў м. Гурдон, скліканым левымі, прыхільнымі да Брыяна, групамі саюзу, Брыян сказаў прамову, у якой ужо зусім інакш казаў аб палітыцы мірнага паразуменьня між Францыяй і Нямецчынай. Брыян бараніць гэту сваю міравую палітыку адносна да Нямецчыны, адзначаў яе насупеці для Францыі і для ўсей Эўропы. Гэта ня значыць, казаў ён, што Францыя не разумее пагрозы выбуху вайны. Разумее добра. Але, азброена да зубоў, Францыя павінна вясці такую палітыку, каб гэтая яе ваенная сіла аставалася бяз ужытку, ды каб Францыя перамагала пагражаючыя вайной нацыянальныя эгаізмы — палітыкай агульнага добра, якое і мае канчальнай мэтай высуненая Брыянам ідэя «Пан-Эўропы».

Кангрэс зрабіў Брыяну гучную авацыю.

Сэнсацыйныя заявы.

У правай прэсе Францыі гэтая другая прамова Брыяна выклікала ўзрыў абурэньня. Адзін з павадуроў французскіх «радыкал-нацыяналістаў», Фраклен-Буйён, заявіў, што зьяз-жа падае ў парламент запрос. «Бо-ж «гэтая спроба з боку Брыяна і левых радыкалаў апанаваць настроі былых баявікоў французскай арміі, можа пагражаць поўнай катастрофай Францыі». «Трэба ўрэшце скончыць з гульнёй у паціфізм — перад тварам распаленай ваяўнічым шовінізмам Нямецчыны — казаў ён. Трэба ўрэшце вырваць Францыю з шалёных рук тых, што хлэроформуць яе — перад бойняй!»

Радава-француска-польскае збліжэньне (?).

Нямецкая прэса паведамляе аб тым, быццам у Парыжу чакаюць хуткага прыезду радавай дэлегацыі дзеля перагавораў аб заключэньні гандлёвага трактату.

Але яшчэ цікаўнейшая вестка кажа, быццам радавы ўрад адначасна прапануе Францыі падпісаць трактат аб узаемным ненападзеньні — з уключэньнем у яго загаратаваньня з боку ССР граніцаў Польшчы.

Быццам — у зьвязку з гэтымі прапазыцыямі — мін. Залескі меў спецыяльныя гутаркі з Брыянам.

Ці гэта — чарговы націск на Нямецчыну, ці нешта паважнейшае, — няведама.

Магчымасьць роспуску парламенту у Англіі.

Работніцкі ўрад Англіі, якому надае яе палажэньне: нясець поўны адказнасць перад краем — бяз поўна ўрадавай улады — зьбіраецца, як здаецца, паставіць рашуча стаўку на новыя выбары.

Як ведама, урад Мак-Дональда ня мае абсалютнай большасьці ў парламанце, а мае толькі адноснаю большасьць (мае больш, чым кожны дзьве другія партыі паасобку, але менш, чым абедзьве яны разам). Дзеля гэтага яго існаваньне заўсёды залежыць ад адной з гэтых партыяў; зразумела-ж, цяпер ён трымаецца на падставе паразуменьня з лібэраламі. Такім чынам фактычна — напалову прэм'ерам зьяўляецца... Лейд-Джордж, які не нясе за гэта ніякай адказнасці.

Ужо неаднойчы між урадам і правадыром лібэралаў даходзіла да спораў і канфліктаў. Але заўсёды нека — перад небажэньнем з боку рэакцыянераў — удавалася даходзіць да згоды.

Цяпер ізноў дайшло да канфлікту з прычыны ўрадавага законапраекту аб новым зямельным падатку, проці якога пратэстуюць лібэралы.

Аднак Мак-Дональд заявіў, што — калі парламент ня прыме яго праекту, дык будзе распущаны. Ён дадаў, што яго партыя даўно ўжо абуралася на тое, што яна мае зьвязаныя рукі лібэраламі, дзеля чаго ня можа рашуча і радыкальна вырашаць — у духу сваёй праграмы — найгалаўнейшыя пытаньні і задачы работніцкага і дзяржаўнага жыцьця, як справу безработцы і іншыя, кампрамітуючыя толькі гэтым прымушчым сваім бяссьлілем... трэба палажыць канец

такому недарэчнаму ды шкоднаму для партыі і для дзяржавы парадку...

Што справа пастаўлена паважна, аб гэтым сьведчыць загад цэнтру камітэту партыі, разасланы тэлеграфна па ўсіх правінцыяльных аддзелах, каб рыхтаваліся да новых выбараў.

Тэлеграма кажа, што — калі ў аўторак — 15-VI — парламент ня прыме ўрадавага законапраекту, гэта будзе аўтаматычна сыгналам да распачацьця ў той-жа дзень выбарнай кампаніі.

Ад Рэд. У апошні момэнт тэлеграф данёс аб асягненьнем паразуменьня між урадам і лібэраламі — у справе зямельнага падатку.

Такім чынам — пагроза разьвязаньня парламенту зьнята з чаргі — да новага канфлікту.

Радывая «вайна» паміж Радамі і Нямецчынай.

Як ведама, маскоўскі камітэртн вядзе ўсцяж камуністычную прапаганду на шмат мовах — праз радыё. У Маскве дзеля гэтага пабудавана станцыя амаль не найсьильнейшая ў сьвеце.

Пратэсты розных дзяржаў проці гэткай «няўхопнай» агітацыі і прапаганды не дасягалі мэты. Але радавыя саюзьнікі — немцы — пасьля напружных пратэстаў — пастанавілі адказаць такой-жа акцыяй.

Таксама сільная нямецкая радыё-станцыя распачала сыстэматычныя выклады і інфармацыі ў расейскай мове — аб запраўдным палажэньні ў СССР, якое радавая ўлада праз свае газэты стала фальшыва ды замазвае.

Гэткая акцыя «саюзьнікаў» выклікала ў Маскве вялізарны перапалох і абурэньне. Камітэртн са злосьці загадаў, каб яго нямецкая сэкцыя пусьціла ў Нямецчыну выклады аб «запраўдным палажэньні ў Нямецчыне».

Адным словам — паміж «саюзьнікамі» разгарэлася запраўдная «вайна па радыё». Адначасна з выкладамі абедзьве «ваюючыя староны» прымаюць меры, каб абараніцца ад насыланых «ворагам» на іх фронт радыё-хваляў, разьбіваючы іх «контр-хвалямі».

Чым скончыцца гэтая бяскроўная «вайна», няведама.

Страх швэцкага «запалкавага караля».

Як ведама, швэцкі запалкавы фабрыкант, мільярдэр Крюгер захапіў манапольны збыт сваіх вырабаў блізу на ўсім сьвеце. Чуе яго капцюры на сабе і беларускі селявін у Польшчы, плацячы 10 грошаў за карабок з 50 запалкамі, з якіх часта каля 5 датаго-ж ня маюць «запалу». Дык вось гэты «запалкавы кароль» апынуўся ў страшэннай трывозе. — Нейкі аўстрыяцкі хімік вынайшоў спосаб зрабіць запалку, якая будзе запалівацца неабмежаную лічбу разоў.

Сакрэт гэтай «вечнай запалкі» ён апатэнтаваў у некалькіх дзяржавах, а цяпер мае — поруч з хаўрусам буйных амерыканскіх капіталаў — будаваць вялікую фабрыку такіх запалкаў. «Вечная запалка», зразумела, як таннейшая ды выгаднейшая, адразу заб'е ўсю запалкавую прадукцыю Крюгера, на якой датаго-ж пабудаваны ў значнай меры гандлёвы баянец Швэцыі.

Дык вось п. Крюгер, каб захаваць свае мільённыя даходы, запрапановаў вынаходцу прадаць яму сваю «вечную запалку», каб зрабіць ей — «вечную памяць». За зьніштажэньне такога карыснага для чалавечтва вынаходу Крюгер суліў вынаходцу аж 20 мільёнаў марак... Але той рашуча адмовіўся.

Кароткія навіны.

— З СССР ідуць весткі аб шалёным ізноў ўсюды ў краі голадзе. Няма ня толькі мяса, але і хлеба. Не хапае ўсялякіх тавараў.

Работнікі разьбіваюцца з прамысловых раёнаў, дзе асабліва даецца ў знакі голад, — ня глядзячы на жорсткія кары за гэтае «дзертства».

— Згодна з афіцыйнай статыстыкай, у працягу апошніх 3 месяцаў у СССР памёрла на 35 прац. больш народу, як за той-жа час у прошлым годзе. Адна з пражскіх газэтаў сумна жартуе, што гэта — таксама свайго роду «пяцілетка ў тры гады»: бо-ж за тры месяцы ўжо памірае гэтулькі, колькі яшчэ год таму мёрла за пяць месяцаў... Газэта тлумачыць гэта — жорсткім правядзеньнем калхознай палітыкі, выклікаўшай недахоп хлеба ды масавым зьніштажэньнем жыўлы.

— Афіцыйныя радавыя лічбы кажуць, быццам «пяцілетка» — у галіне нафтавай прамысловасьці — ваканана ўжо цяпер больш, як прадбачана толькі на 1933 г. — з надвышкай у 7.000 бочак. Можна і праўда. Бо-ж гэтая прамысловасьць — найлагодзейшая: калі фантазы газы сьвішчуць пад неба, дык толькі капай ды падстаўляй яны ў зямлі пад нафтавыя вазьры...

— На адбытым у Будапэшце кангрэсе «Аб'яднаньня Таварыстваў Прыяцеляў Лігі Нацыяў»

дэлегацыя ўкраінцаў — з ведамым Шульгіным і праф. Смаль-Стоцкім на чале — рэзка выступіла проці акупацыйнай палітыка бальшавікоў у Радавай Украіне. Побач з тым украінцы дамагаліся, каб кангрэс выразіў пратэст проці падтрыманьня некаторымі дзяржавамі, уваходзячымі ў склад Лігі, як Нямецчына, радавага мілітарызму, пагражаючага гібельлю ўсей эўрапейскай культуры. Украінскія пратэсты падтрымалі дэлегаты Югаславіі і Румыніі, якія, як ведама, зусім нягорш за бальшавікоў душаць у сябе харватаў, ды і тых-жа самых украінцаў.

— Амерыканская прэса крычыць караул: ад 1928 г. лічба камуністаў у Амерыканскіх Штатах павялічылася на 225 працэнтаў. Праўда — лічбава камуністаў пакуль-што яшчэ ня шмат, ды і пашыраецца камунізм пераважна сярод вэграў, якім ком-агітатары абяцаюць — пры камуністычным ладзе... вольныя шлюбы з бэльмі жанчынамі — у ліку ўсіх іншых вольнасьцяў.

— У зьвязку з завастрэньнем фінансаво-гаспадарчага крызісу ў Нямецчыне ды з праектаванымі зьменамі ў сплатах адшкадаваньняў — з краю масова ўдзякаюць чужаземныя капіталы. За апошнія дні, як пішучь англійскія газэты, вывезена капіталаў з Нямецчыны на некалькі мільярдаў марак. Пагаршае палажэньне яшчэ і канфлікт між урадам і парламантам. Палажэньне гэткае паважнае, што прадбачаць заламаньне курсу маркі.

— У Нямецчыне — на яе карабельных вэрштатах у Кілі — як ведама, быў нядаўна спущаны на ваду новы браняносец. Гэты факт паступовага адраджэньня ваенна-морскай сілы Нямецчыны выклікаў вялікі ўздэм ува ўсім краі. На ўрачыстасьць зьяжджаліся дэлегацыі з усіх канцоў краю. Наадварот — у дзяржавах, якія маюць падставы ня верыць у новую «мірную душу» сучаснай Нямецчыны, спуск новага, узброенага ў найнавейшыя цуды ваеннай тэхнікі, браняносеца выклікаў вялікую трывогу. Француская прэса, якая ўсцяж трэбуе, каб урад чым больш разбудоваў французскі флёт, абуралася ды і дзівіцца: «нашто гэта Нямецчына будзе браняносецы, калі ёй не пагражае нішто?! Француская прэса ня кажа аб тым, што разброеная Нямецчына змушана слухаць загадаў узброенай Францыі — нават бяз выразнай пагрозы вайной. Дык якое дзіва, што Нямецчына хоча узброіцца, калі-б нават і не хацела новай вайны? Такі ўжо цяпер «міжнародны лад», што мае голас ды права жыць толькі той, хто сільны ды ўзброены».

— Новы прэзыдэнт Францыі сказаў на ўрачыстасьці, наладжанай парыжскім магістратам, прамову, якой захапіў усіх добрых французскіх патрыётаў, асабліва правай маркі. Правае прэса піша, што новы прэзыдэнт — «запраўдны француз, верны сын краю, стораж гонару і бясчэнасьці Францыі».

— Эстонскі парламент прыняў закон аб абавязковым агульным галасаваньні ў часе выбараў у парламент. Ухіленьне ад падачы голасу будзе карана судом — штрафам да 5 каронаў.

— У Талліне, сталіцы Эстоніі, арыштаваны цэнтр катэцэ камуністычнай партыі — у ліку 20 асоб. Побач з тым знойдзены 2 тайныя друкарні, шмат рознага роду кампрамітуючых дакумэнтаў, агітацыйнай бібулы і т.д. Сярод арыштаваных ёсьць некалькі — дзеячоў — з «вышэйшай ком-асьветай» — атрыманай на спецыяльных «курсах» у СССР. Арышт гэты лічыцца поўным разгромам усей ком-арганізацыі ў Эстоніі.

— Гішпанскі ўрад пастанавіў зьменшыць лічбу арміі, якая стаіць у Марокко — на 3 генэралаў, 130 ахв'цэраў, 234 пад-ахв'цэраў і 5555 жаўнераў, што дасць 14 мільёнаў пэзэтаў ашчаднасьці. Урад выдаў дэкрэт аб тым, што ў Гішпаніі больш ня будучь давацца патэнты на шляхоцтва.

— У Рыме нядаўна скончыўся вялікі працэс у спецыяльным фашыстаўскім Трыбунале. — Судзілі 10 х проціфашыстаўскіх барацьбітоў — рэвалюцыянераў, стварыўшых быццам тайную арганізацыю пад назовам «Справядлівасьць і Вольнасьць». У арганізацыю уваходзілі рэспубліканцы, сацыялісты, лібэралы і дэмакраты. Мэтай арганізацыі, як цьвердзіць акт абвінавачваньня, было — ну, ведама-ж: аружнае паўстаньне, зваленьне фашызму, а заадно ўжо і манархіі, ды і стварэньне дэмакратычнай рэспублікі. Кіруючы цэнтр арганізацыі быў у Парыжу. Паўстаньне павінна было распачацца паводле сыгналу, які меў даць слаўны італьянскі лятун Вьеполі, які меў кінуць з аэраплану над Рымам. Замахоўцаў выдала карэспандэнцыя, якая папалася ў рукі паліцыі.

Трыбунал засудзіў двух галоўных правадыроў на 20 гадоў вастрогу кожнага, двух другіх — на 10 гадоў, а рэшту апраўдаў.

У той жа дзень растрэляны быў у Рыме анархіст Скіра, які зрабіў замах на Мусоліні.

ГРАМАДЗЯНЕ!

Пішыце ў сваю газэту аб жыцьці нашае вёскі і гораду.

КАРЭСПАНДЭНЦЫ

Праца нашае моладзі.

(м. Смаргоні, Ашмянскага пав.)

Як ужо ў № 11 «Беларускага Звону» карэспандэнт з Смаргоняў пісаў, нашай моладзь ад даўжэйшага часу насілася з думкаю з'арганізаваць пры Смаргонскай бібліятэцы-чытальні амаатарскі драматычны гурток. Дык вось вынікам гэтага 10-V с. г. пад кіраўніцтвам загадчыка бібл.-чытальні была пастаўлена п'еса «Змагары за ідэю». З сваімі ролямі артысты-аматары справіліся вельмі добра. Публікі было шмат і з розных вёсак. Некаторыя папрыходзілі за 10—12 вёрст. Пры заканчэнні амагараў віталі гучнымі воплескамі, а госьці з вёсак — запрашалі з гэтай самаю пастаноўкаю да сябе, што сведчыць аб вялікім зацікаўленні спэнаю.

Да просьбы гасцей нашыя амаатары прыкліліся, даўшы згоду адведаць у першую чаргу в. Вайцехава і м-ка Крэва. Але тут, на жаль, чакала няўдача. Калі 20-V с. г. зьявіўся наш тэатр у в. Вайцехава і ў 4 гадзіны распачаў працу, — зьявіўся камадэнт пастарунку паліцыі і перарваў. Пакуль справа выясьнілася, было ўжо позна і спектакль не адбыўся. Страцілі артысты пры гэтым 20 злотых. Факт гэты аднак моладзь нашу не запалохаў, духам яна ня падае, і — ня глядзячы на ўсялякі перашкоды — і далей вядзе культуральна-асветную працу.

Свой.

Ганебны прыклад.

(в. Канюхі, Ваўкавыскага павету).

Каб зрабіцца багатым, жых. в. Канюхі, Падароскае вол. К. Дуброўскі некалькі разоў паліў у адпаведны момэнт сваю высока застрахаваную будову. На гэтай камбінацыі, відаць, Дуброўскі выходзіў вельмі добра, бо адбудоваўся нанова і запачаткаваў сабе хутар каля м-ка Росі, дзе таксама пачаў будавацца. Але на гэтым яшчэ ягоныя штуркі ня скончыліся. Заласаваўшыся грашмы ад страхоўкі, ён надумаўся застрахаваць жонку і дзіця, з тым, каб за іх таксама пасыла атрымаць грошы. І што-ж думаеце? На вынік доўга чакаць ня прышлося. Пэўнага дня ён сказаў жонцы, што адпраўляецца на свой хутар за патрэбаю, дзе і заначуе. Жонка, ні ў чым не падазраючы мужа, паверыла яму і засталася дома зусім спакойная. Але-ж на хутар Дуброўскі ісьці і ня думаў. Ён пашоў да Ваўкавыска, дзе меў каханку, якая там служыла. Пасыла адбытай нарады з каханкаю, Дуброўскі апоўначы вярнуўся дамоў, каб забіць жонку і дзіця. Гэта яму ўдалося зрабіць вельмі лёгка, бо ў доме апрача іх ня было нікога. Забіўшы, ён адправіўся ізноў да каханкі. Раніцай ён ужо зьявіўся ізноў дома і заняўся хаўтурамі. Забойца быў нявыкрыты і Дуброўскі застаўся на волі.

Аднак, шыла ў мяшку не ўтайш. Праз нейкі час Дуброўскі пачаў жаніцца з сваёю каханкаю з Ваўкавыска і парухнуў справу страхоўкі. Гэта зьявілася на гэту справу ўвагу паліцыі, якая затрымала Дуброўскага і дапрасіла гаспадара ягонае каханкі, які паказаў, што тае начы, калі адбылося забойства, Дуброўскага бачыў у свае служанкі. Пры тым суседзі на хутары сьцьвардзілі, што на хутар у тым часе Дуброўскі не зьяўляўся. Гэта самае паказалі сведкі і на судзе, які засудзіў Дуброўскага на кару сьмерці. Сёлета Найвышэйшы Суд кару Дуброўскага зацьвердзіў і гэтым чынам прысуд над забойцай быў выкананы. Вось да чаго можа дайсьці вар'яцтва чалавека.

Тутэйшы.

ХРОНІКА

— Трагічная сьмерць кс. Рамэйкі. 16 чэрвеня прыехаў у Вільню з Кімялішак кс. Фр. Рамэйка, ведамы ў беларускім жыцці яшчэ з перадавоўных часоў. Затрымаўшыся ў кватэры кс. Адама Станкевіча пры касцёле сьв. Мікалая, кс. Рамэйка, выбраўшы момэнт, калі ані гаспадара, ані прыслугі ня было дома, застрэліўся на сьмерць, пакінуўшы пісьмо, у якім тлумачыць, што жыць ужо ня мае сіл.

Як выясьняецца, кс. Рамэйка — пасыла перажытае цяжкое грыпы — захварэў на первовую хваробу, якая яго вельмі прыгнятала маральна і ўрэшце давала да самагубства.

Сьмерць кс. Рамэйкі зрабіла вельмі цяжкое ўражаньне на ўсё беларускае грамадзянства.

— Экскурсія Віл. Белар. Гімназіі ў Наваградку. Паміж 4—10 чэрвеня с. г. вучні і вучаніцы V клясы Віленскае Беларускае Гімназіі зладзілі пад кіраўніцтвам вучыцелькі п. А. Сака-

ловай-Лекант і вуч. п. М. Ільшэвіча краянаўчую экскурсію ў Наваградчыну. Экскурсія ў ліку 30-ех асоб адведала Наваградак, дзе была гасьцінна прынята Наваградакай Беларускай Гімназіяй, потым аглядала возера Сьвятэзь і ваколіцы. У сувязі з прыпадаючым Міцкевічаўскім юбіляем, экскурсія мела магчымасьць адведаць Міцкевічаўскую выстаўку, на якой былі таксама экспанаты з Беларускага Музею ў Вільні. Беларускае экскурсію, дзякуючы добрай духавай аркестры, ажывіла значна места Наваградака яго ваколіцы, надаючы ўрачысты выгляд. Аднак Наваградскаму староству вельмі недаўспадобы была беларуская аркестра і яно забараніла іграць ёй у горадзе.

— Неадбытая экскурсія. Створаная пры Беларускім Навуковым Т-ве ў Вільні Турыстычна-Краянаўчая Сэкцыя, на чале якое стаіць д-р М. Ільшэвіч, манілася распачаць сёлета ў летні пэрыяд сваю актыўную працу, ладзячы экскурсію ў Латвію. Выезд экскурсіі, у якой меў прыняць у часце цэлы рад беларускіх культурных працаўнікоў — сяброў Бел. Навуковага Т-ва і сказанае сэкцыі, быў назначаны на 10 чэрвеня — з тым разьлікам, каб мець магчымасьць захапіць канец школьнага году ў тамтэйшых беларускіх гімназіях і пазнаёміцца з іх працай і праграмамі. Паміж іншым, экскурсія мелася быць на ўрачыстых выпускных актах у Дзьвінскай і Рыжскай беларускіх гімназіях, а сябры яе маніліся прачытаць некалькі публічных лекцыяў з галіны беларускае літэратуры (аб «Цётцы» і Купале), гісторыі, краянаўства. Беларускае грамадзянства ў Латвіі прыгатавала ўсё дзеля прыёма экскурсіі. Аднак, выехаць экскурсіі, на жаль, не давялося. Атрымаўшы загады аб'яцаньне ваяводзкіх уладаў, што беларускай экскурсіі, як і ўсім іншым, будуць дадзены льготныя пашпарты на падарожу ў Латвію, прадстаўнікі Б. Н. Т-ва ў першых чыслах чэрвеня зьявіліся да віленскага гродзкага староства аб гэныя пашпарты. У адказ на гэта староства заявіў, што павінен паразумецца з ваяводзтвам, і прасіў зайсьці «заўтра». А «заўтра» вельмі вельмі напрасілі прысьці ўжо 8-га чэрвеня — за два дні да вызначанага дзеля выезду тэрміну. Разумеючы, што нават пры памысным адказе 8-га нельга будзе атрымаць пашпарты і зьніжкі на чыгуны так, каб 10-га раніцай выехаць, — арганізатары экскурсіі былі прымушаны пакінуць думку аб гэтай першай краянаўчай падарожы.

Спадыёмся, што спаткавая наўдача не астудзіць, аднак, ахвоты да працы ў Крайнаўча-Турыстычнай Сэкцыі. Раз беларусам так трудна дастаць дазвол на выезд за граніцу, трэба сваю энэргію пакіраваць на экскурсію ў межах Заходняе Беларусі, на якія не патрэбны ніякія дазволы адміністрацыйных уладаў.

— Разьвітаньне віленскіх беларускіх матурыстаў. У суботу, 13 чэрвеня, матурысты Віленскае Беларускае Гімназіі ладзілі ў гімназіяльнай салі разьвітаньную вечарыну. У працы па арганізацыі вечарыны і ў ігры на сцэне прынялі ў часце так-жа й вучні шостае клясы. Пастаўлены быў адноактовы абразок С. Сарокі пад назовам «Праклён» і камедыя Дуніі Марцінкевіча «Пінская шляхта». Ня глядзячы на пэўную загану, якую можна было-б адзначыць у зьмесьце «Праклёну», абедзьве пастаўкі прайшлі вельмі ўдатна. Вечарына закончылася скокамі.

Назаўтра ж, 14 чэрвеня, адбылася супольная разьвітаньная вячэра, зладжаная матурыстамі з учасьнем вучыцель і бацькоў. Выступаў рад прамоўцаў як сяспарод матурыстаў (Бурак, Смаленскі, Выхавец, Багдановіч), так і сяспарод вучыцель і бацькоў (дыр. Міхалевіч, б. дыр. Астроўскі, Луцкевіч, Ільшэвіч, кс. Станкевіч, Грышкевіч). Настрой быў вельмі сардэчны, і ў супольных разважаньнях маладога і старэйшага накаленьня аб будучай працы і жыцці моладзі чуваць было, што ўсіх прысутных злучыла ў гэты момэнт адна супольная думка аб тым, каб нарастаючыя інтэлігенцыя сілы выпайнілі, як мае быць, свой сьвяты абавязак служэньня свайму народу і сваёй Вацькаўшчыне.

— Водгукі выступленьняў Акіньчыца. Як выявілася, п. Акіньчыц, распачынаючы сваю падрыўную акцыю проці ўсіх беларускіх культурна-асветных арганізацыяў і ўстаноў, заяўляў у пэўных палітычных сферах, падтрымаўшы яго грашмы, што быццата ў яго агіднай рабоце прымае ў часце цэлы рад ведамых і паважаных беларускіх культурных работнікаў — сяброў тых самых арганізацыяў і ўстаноў, якія п. Акіньчыц маніўся «зварваць». У адказ на гэтую спекуляцыю чужымі імянамі грамадзяне: дыр. Міхалевіч, івж. Гузоўскі, радны м. Вільні Кузьма Крук, вучыцель В. Б. Гімназіі Грышкевіч і д-р. Ільшэвіч, а так-жа сьвяшч. Коўш зьмясьцілі ў польскай газэце „Kur. Wil.“ пісьмо, заяўляючы, што ў падобнай арганізацыі, як Акіньчыцава «Аб'яднаньне», яны ніякага ўчасця ня прыымалі і ня прыймаюць ды ірагэтуюць проці нягоднага надужываньня іх імянаў.

Характэрна, што эндэцкі „Dziennik Wileński“ сквапна перадрукоўвае ўсю тую агідную ілжу і тыя бруды, якімі п. Акіньчыц абліваў у сваёй «Праўдзе» ведамых беларускіх дзельцоў і ўсе нашыя культурныя ўстановы і арганізацыі.

Асабліва цікаўна тое, што п. Акіньчыц ажно «перастараўся», прыпісваючы ўладам над-

звычайную шчодрасьць у адносінах да беларусаў. Гэтак ён пусьціў нягодную з праўдай чутку, што быццам на Беларускаму Музею ваяводзтва дзе 1500 зл. у месяц — і то на рукі такога небажэснага для існаваньня Польскае дзяржавы чалавека, як грам. Антон Луцкевіч. Хаця ані такой сумы н колі Музею не атрымліваў, ані наагул грам. Луцкевічу ваяводзтва ніякіх сум ня выплачывала, — эндэцкая газэта паўтарае Акіньчыцава «адкрыцьцё», каб укусьці ня гэтутыкі беларусаў, колькі.. ваяводзтва: яно, бач, ворагам Польшчы «польскія» грошы раздае! Вось дык «услужыў» Юдушка тым, у каго шукаў апоры і падтрыманьня: праўдзівая «мядзьведжа» ўслуга!

Характэрна і тое, што Акіньчыцава бруды — апрача эндэцкага „Dzien. Wil.“ — перадрукавала яшчэ і „Белар. Крыніца“ кс. Станкевіча. „Айцы сьвятых!“ Дзе ў вас сумленьне?!

— Широка-калейны чыгункавы шлях Дукшты—Друя. Вузка-калейны шлях Дукшты—Друя, які йдзе ўздоўж граніцы з Латвіяй і мае стратэгічнае значэньне, перарабляецца на шырока-калейны. 15 чэрвеня мелі пачацца работы, якія быццам ня выклічуць ніякага пэрарыву ў руху на гэтай лініі. Пэўне-ж шырокая каляя значна ажывіць і гаспадарча ўсю ваколіцу.

ВІЛЕНСКАЕ РАДЫЁ І БЕЛАРУСЫ.

Радые сталася ў апошнія часы вельмі паважным чыннікам у жыцьці культурных народаў. На жаль аднак і гэты цудоўны вынаход стаўся аружжам для палітычнай прапаганды і знаходзіцца ў руках „паноў палажэньня“, якія ўважаюць сябе безадказнымі за праграму.

У тых беларусаў, якія маюць радые (або хацелі-б мець) нявольна насоўваецца пытаньне: — што ўласьціва дае беларусам віленскае радые? Якую карысьць і якую шкоду яно прыносіць Беларускай мейшасці пад Польшчай?

Вось-жа, не ўваходзячы ў падрабязны разважаньні, мусім адзначыць, што праца і заданьне віленскае (польскае) радыестанцыі выключна зводзіцца да папыраньня польскасьці на „zasofanuch kresach“. А дзеля таго, што вядзецца ў польскай мове, пасьпеху (апрача спольшчанае Вільні) — ня мае і найэўна мець ня будзе. Беларускае селянін, не разумеючы польскае мовы, уважае радые бескарэсным, а калі дадаць даражынню аплату, бо па тры злотых (г. зн. паўтара пуда жыта!) у месяц — лічыць яго за рэч збытковаю, за недаступную раскопу.

Ведама, гэта аксіёмы, непатрабуючы доказаў, ды зрэшта аб гэтым у свой час пісалася на шпальтах беларускае прэсы. Вярнуцца-ж да гэтага пытаньня н.с. змушаюць глыбейшыя прычыны.

Няхай-бы сабе гэтае радые трапіла каму падабаецца! Няхай-бы сабе зводзілася лекцыі юбілейныя (амаль штодня!), хвіліны страляцкія, акадэмічныя, місьіныя, казаньні патрыятычных ксяндзоў і г. д. да безканечнасьці, але няхай да гэтых „найлепшых“ аўдыцыі ня прысвойвае нашыя беларускія народныя скарбы, без зазначэньня, скуль узятая.

На думцы тут маю вельмі многа падобных фактаў, але вась адзін з многіх, крыху навейшы.

10-га траўня б. г. выступаў у радые хор „Дзяржаўны Вучыцельскіх і Вышэйшых Курсаў“, які выконваў розныя куявкі, а побач беларускія песьні на польску: „Ой лю-ля, лю-ля“ „чаму-ж мне ня пець?“ ды інш. Пры гэтым спікерка не зазначыла зусім, што гэтыя песьні беларускія ў тлумачэньні на польскую мову.

Калі якую-небудзь разьбітую ангельскую, ці якую-небудзь іншую пласьць аку закручваюць і наігрываюць, дык заўсёды зазначаюць, што гэта, бо гэтага вымагае элемэтарнае права. Але Беларускае народ, бач, „сл. бн“, ніхто ня будзе застаўнацца за яго, а таму халай жыўцом беларускія мэлэды і славу песьняў (душу беларускаю!) і выдай за польскую асаблівасьць. Гэта можна!

А мо' часам хто і схопіць на этэрны хвалю віленскае радыестанцыі і пераканаецца аб польскасьці „крэсаў“? Але і гэта не заўсёды ўдаецца, як аб гэтым сведчыць добрая рэцэнзья Бэнэдыкта Гэрца (у „Kur. Wil.“ № 111 (2053) пад загалоўкам „Праз Радые“). Дзіўным выдаецца, што такім плягіятывам займаюцца вучыцель будучых вучыцель, ведама — на... „Кресах“...

Беларусы не стаўлялі-б ніякіх умоваў да віленскае радыестанцыі (бо, каб і хацелі, дык усёроўна яна іх ня споўніла-б) апрача адной: усё-ж, карыстаючыся дасягненьнямі Беларускае духовае культуры, вымагаем зазначаць, што ёсьць нашае. А па за гэтым няхай сабе ўсялякія „сіосі“ гавораць, гавораць і гавораць.

Беларускі радыеаматар.